


మరణానికి రెండు ముఖాలు

(కవితా సంపుటి)



అడిగోపుల వెంకటరత్నమ్

ప్రథమ ముద్రణ : జూన్, 1988

ప్రతులు : 1,000

ముఖచిత్రం : బాలి

ప్రింటింగ్ :

ప్రజాశక్తి ప్రెస్,

విజయవాడ - 520 002

Accepted

ప్రతులు :

ప్రజాశక్తి బుక్ హౌస్

కారల్ మార్క్స్ రోడ్డు

విజయవాడ - 520 002

వెల : రు. 5-00

రచయిత :

అడిగోపుల వెంకటరత్నమ్

నాగార్జున యూనివర్సిటీ

గుంటూరు - 522 510

భూమి క

మిత్రులు శ్రీ వెంకటరత్నం గారి కావ్యం పేరు 'మరణానికి రెండు ముఖాలు'. అందులో ఒకటి జననం అని ఈ దేశం చెప్పటాంది. ఎన్ని రకాల బాధలు, ఎందరు అసంఖ్యాక మానవుల రోదనలు! ఇది దేశమా లేక మనిషికి కంతపాశమా? అనిపిస్తోంది. ఎవడి గొంతు పిసుకుదాం, ఎవడి రక్తం తాగుదాం అని ఆక్రోశం ఉరికి పడుతూంది ఈ బాధలు భరించలేక—

శ్రీ వెంకటరత్నం గారు ఈ కావ్యాన్ని ఎంత గొప్ప రచనగా రూపొందించారంటే మన వర్తమాన దేశానికి ఇంతకంటే శక్తిశాలి చిత్రం మరొకటి ఉండబోదు అనుకోవచ్చు. ఈనాటి దేశానికి సారాంశం ఒక్కమాటలో చెప్పాలంటే ఈనాడు మనిషి కేవలం ఒక ఓటు, నేత ఒకడే దేశానికి పేటు (లేక చేటు)

శ్రీ వెంకటరత్నం గారి కావ్యం మనకు జ్ఞాపకం చెయ్యని బాధ అంటూ లేదు. ఈ కావ్యాన్ని భారతీయ బాధల నిఘంటువు అనవచ్చు. నిజంగా నా కనిపిస్తుంది. ఫ్యామిలీ ప్లానింగుకంటే, "మరణానికి రెండు ముఖాలు" అనే ఈ కావ్యాన్ని గర్విణీప్రీతికు వినిపిస్తే, గర్భస్థ శిశువు ఈ దేశంలోకి ప్రవేశించడానికి భయపడి మాతృగర్భంలోనే ఉండిపోతాడు. లేకపోతే, అక్కడ్నుంచి కూడా వెనక్కి పారిపోతాడు. ఎవడయినా ఒక శిశువు తెగించి ఈ దేశంలో అడుగు పెట్టాడో, ముందు వాడి కాలికి ఆకలి అంటుకుంటుంది. ఆకలి అని ఏడిస్తే ఆ శిశువుకు ఈ దేశస్థులు ఇటుపో అని పుట్ పాతలు చూపిస్తారు. పుట్ పాతలు కాదు పొలాల వెళ్ళు వంపించరు. బాబూ! ఈ దేశంలో నగరం ఒక చెంబల్ వ్యాలీ, గ్రామం దేశానికి కూలీ!

శ్రీ వెంకటరత్నం గారి కళ్ళలో కన్నీళ్ళున్నాయి. గుండెలో దావానలం ఉంది. దేశం నిండా దుఃఖం ఉంది. ఇంకేం కావాలి కవిత్వానికి! వెంకటరత్నం గారి లాంటి వ్యక్తిత్వం అగ్ని పర్వతంలా బద్ధలవుతుంటే ఆ లావా ప్రవాహాలే ఈ కావ్యంలో ప్రవహించే కవితలు. ఆయన భాష భయంకర ద్రామిష్ఠ సర్వాకృతి ధరించి బుసలుకొడుతుంది. చదివితేచాలు నరనరానికి వర్తమానతా స్పృహ వ్యాపిస్తుంది.

ఇలాంటి కావ్యాలే దేశాన్ని మార్చి మనిషి దుఃఖాన్ని హరిస్తాయి. ఇలాంటి కవులకే మనుషులు రుణగ్రస్తలై ఉంటారు. శ్రీ వెంకటరత్నం గారికి నా హృదయపూర్వక ఆభినందనలు.

— గుంటూరు శేషేంద్ర శర్మ

కొన్ని మాటలు

డా॥ సంజీవదేవ్

తుమ్మపూడి

24-5-1988

ప్రతి మాటకూ ఒక అర్థం ఉంది. (అర్థంలేని మాటా వుంది).

ప్రతి అర్థానికీ ఒక శక్తి ఉంది.

ప్రతి శక్తి ఏదో చేయంది ఉండలేదు. శక్తి అంటే కదలిక. కదలిక అనేది పని.

కనుక ప్రతిమాటా కూడా ఒక పని.

ప్రతి పనికూడ ఏదో ఒక ఫలితాన్నిస్తుంది. ఆ ఫలితం మంచిది కావచ్చు, మంచిది కాకపోవచ్చు.

పని నిపుణతో చేయబడ్డప్పుడు కళ అవుతుంది.

మాటలు నిపుణతో కూర్చబడ్డప్పుడు కవితాకళ అవుతుంది. ఆ నేర్పుగల కూర్పు ఒక అనుభూతిని అభివ్యక్త పరుస్తుంది.

అటువంటి దాన్ని రచించిన వ్యక్తి, లేక వచించిన వ్యక్తి కవి అవుతాడు.

ఈ కవితలను సృష్టించిన శ్రీ అడిగోపుల వెంకటరత్నం అందుకనే కవి అయినాడు. “మరణానికి రెండు ముఖాలు” అనే దీన్ని రచించాడు. మనిషి కవితలను రచించినందున కవి అవుతాడు. కవి అయి కవితలను రచించడు. కవితలను రచించకముందు మనిషిగా ఉంటాడేకాని కవికాడు.

కొందరు కవులు సామాన్య కవితలను రచిస్తే ఇంకొందరు సామాన్యంకాని కవితలను రచిస్తారు.

శ్రీ వెంకటరత్నం కవితలు సామాన్య కవితలకంటే కొంత భిన్నం గానే ఉంటాయి.

అయినా అవి ఈ జగతుకు చెందినాయేకాని ఇంద్రధను జగతుకు చెందినయికాదు. దెనండిన జీవనంలోని దైన్యాలకు దూరమైనవి కావు ఇందులోని కవితలు.

అయినా అవి ఒక విశిష్టరీతిలో వినిపిస్తాయి, ఒక విలక్షణ అనుభూతిని కలిగిస్తాయి, విచిత్ర ఆలోచనలు పుట్టిస్తాయి.

ఆలోచన పుట్టినపుడు సత్యానికి దగ్గరగా ఆలోచిస్తాడు.
అనుభూతి కలిగినప్పుడు సత్యాన్నిదాటి అనుభూతిస్తాడు.

“అన్నట్లు....

మొన్న నువ్వు బొమ్మకొనుక్కోను

ఇచ్చివెళ్ళిన రూపాయితో

బాబిగొడు ఇల్లంతా చాకెట్లు పంచాడు

అందరికీ ఎందుకురా అంటే

అకలి తీర్చుకోటాని కన్నాడు;

క్షమించు

కన్నీటి చుక్కలు పడి లేఖలో

రెండక్షరాలు కనుమరుగయ్యాయి

ఒకటి “న”

రెండోది “వ్వు”

ఉంటాను నే సంతోషం!”

జీవితంలో సంతోషం లోపించిందని చెప్పటానికి “లేఖ” అనే పై కవిత రోని అభివ్యక్తిరీతి ఎంతో కవితామయంగా ఉన్నది. అందుకే అనిపిస్తుంది ఈ కవి ఒక విలక్షణ కవి అని, ఆయనవి విశిష్ట కవితలని.

కవి అందరివలె ఆహారం తింటాడు. అందరివలె నీరు త్రాగుతాడు. కాని అందరివలె ఆలోచించడు, అందరివలె అనుభూతించడు, అందరివలె స్వప్నించడు. అందరుచూసినట్లు రూప జగత్తును చూడడు. అందరు విన్నట్లు శబ్దజగత్తును వినడు.

వీటన్నిటినీ కొంత భిన్నంగా ఆచరిస్తాడు.

కవి కొంతగా కల్పనాజీవి అయినప్పటికీ వాస్తవానికి భిన్నమైంది కవి కల్పన. ఆయన వాస్తవం కవితా వాస్తవం (Poetic realism).

ఒకప్పటి కవితలో అలంకారాల బాహుళ్యం ఉండేది. ఒక కవి ఉపమా అంకారాన్ని వాడి ఫలాని మనిషి మనస్సు పూవులాగా కోమలంగా ఉంది అంటే మరోకవి మరొక ముందడుగు వేసి ఫలాని మనిషి మనసు ఒక పూవు అని రూప కాలంకారాన్ని వాడతాడు

నేటి వచన కవితలో కాని, పద్య కవితలో కాని అలంకార బాహుళ్యం తగిందేకాని అలంకారాలు అంతరించలేదు. మితంగా వాడితే నిబద్ధకవితలోకాని అనిబద్ధకవితలోకాని అలంకారాలు పెద్దగా అడ్డంకులేమీకావు.

ఈ కవితా సంకలనంలో ఉపమలు, రూపకాలు, ఉత్పేక్షలూ లేవనే చెప్పవచ్చు. చాలా వచనకవితల్లో వీటి బాహుళ్యం గోచరిస్తుంది. కాని ఈ వచన కవితల్లో అది గోచరించదు.

అంటే అలంకారాలుండటం తప్పనికాదుకాని అవిలేకుండా కవితను రక్తి కట్టించటం కష్టం.

ఈ కవితల్లో చమత్కారం ఎక్కువగా గోచరిస్తుంది. దాదాపు ప్రతి కవితా కొంత చమత్కారంగా వినిపిస్తుంది. ఇంగ్లీషులో పేరాడాక్సు అంటారే అటువంటి దానినీడలు ఈ కవితల్లో దర్శనమిస్తాయి.

అంతగా ధీర మైన కవితలు కానందున వీటిలోని చమత్కార ప్రయోగాలు వెగటు కలిగించవు.

“కలం చీకట్లో కూర్చుంది
చీకట్లో తిట్టుకొంటూ
వెలుగు చీకట్లో కూర్చుంది
చీకటి చేసిన విందును తింటూ;
శిశిరం చెట్టు ఆకుల్ని రాల్చింది
వసంతం చెట్టును చిగురించింది
కర్తవ్య నిర్వహణలో
దేనికదే పోటీ:
గుప్పెల్లోని వెలుగును
గూట్లోకి చేర్చేదెవరు
గూట్లోని వెలుగుతో
గూటిని సరిదిద్దేదెవరు?”

చమత్కారం మాత్రమే ఉత్తమ కవితకు ప్రధానలక్షణంకాదు కాని చమత్కారం దుర్లక్షణం కూడాకాదు.

నిత్యం మనమంతా అతిసామాన్యజగతులో జీవిస్తుంటాం. ప్రతిచోటా సామాన్యమే, ప్రతిపేళా సామాన్యమే అయేవరకు మనిషిమనసుకు ఓర్పుకోలేని విసుగు జనిస్తుంది. ఆ విసుగుకు విరుగుడు నిమిత్తమే అనేకమైన కళలు—కవిత, సంగీతం, చిత్రం, శిల్పం, నర్తన, మొదలైనవెన్నో.

ఈ విధంగా నిత్యజీవితంలో కొంత అసామాన్యత అవసరం అవుతుంది. రచనలోని విషయం సామాన్యపుదై నా దాని రచనారీతిలో అయినా కొంత అసామాన్య విధానం అవసరం.

ఈ కవితా సంకలనంలోని ఖండికలన్నీ కూడా ఎక్కువగా ఈ విధానాన్ని అనుసరించే ఉంటాయి—సామాన్య విషయం, సామాన్యానికి కొంత భిన్నమైన రూపం.

“అక్షర జగతులో అలజడి రేగింది
సబ్బితకు చలనం పోసి తిమిరాన్ని తరమాలి
తండ్రిని నడిపే బాధ్యత తనయుడిపై పడింది.
బాధ్యత తెలియని తండ్రికి
బాధ్యత తెలిసిన కొడుకే తండ్రి !”

అతి సామాన్య పదాలతో అసామాన్య చిత్రణ. తండ్రికి కొడుకు కొడుకవుతాడు కాని తండ్రి కాడు. కాని పై కవితలో కొడుకును తండ్రికి తండ్రిని చేశాడు మన కవి !

ఆధునిక వచన కవిత అందరికీ అందుబాటులోకి వచ్చింది — రచించటంలో కవికి, ఆస్వాదించటంలో పాఠకుడికీ. కాని వచన కవితను రచించటంకాని, రచించిన దానిలోని భావాన్ని అందుకోవటంకాని అంత సులభమైన పనికాదు.

ఛందోబద్ధమైన కవిత చెవికి ఇంపుగా ఉంటుంది. అందువల్ల అది పాఠకులను త్వరలో ఆకర్షిస్తుంది. వచన కవితలో అటువంటి శ్రవ్య ఆకర్షణ ఏమీ ఉండదు. అందువల్ల దానిలో భావవైశిష్ట్యం ఉంటేనే కాని అది ఆకర్షకంగా ఉండదు. అది అంత సులభమైన పని కాదు. కనుక అందరి వచన కవితలూ ఆకర్షకంగా ఉండవు.

కొందరి వచన కవితలు కవితలేని వచనంలాగా ఉంటాయి. ప్రవీణుల వచన కవితలు మాత్రమే కవిత ఉన్న వచనంగా ఉంటాయి. అందుకే వచన కవిత అంటే అంత తేలికయిన రచన కాదు.

ఈ సంకలనంలోని వచన కవితలు కవితగల వచనం. అందుకే అవి ఆకర్షక రచనలుగా ఉన్నాయి !

కాయితం మీద కవిత కాని, నాలుకమీది కవితకాని సమాజంలోని చీకటిని కాల్చివేయలేదు, బురదను కడిగివేయలేదు, బూజును దులిపివేయలేదు, ఆకలిని అర్పివేయలేదు. ఇవన్నీ క్రియాశీలతతో తొలగాలసిందే కాని మాటలతో తొలగవు. మాటలుమాత్రం క్రియాశీలత కాదా అంటే అవును కాని మాటల క్రియాశీలత వేరు, ఆచరణ క్రియాశీలత వేరు.

కవితలు సూటిగా సమాజానికి మేలుచేయలేవు. కాని మేలుచేపేవారికి ప్రేరణనిస్తాయి. అంటే అవి సమాజానికి స్థూల సేవచేయలేకపోయినా సూక్ష్మ సేవను చేస్తాయి. స్థూలసేవ మాత్రమే సేవకాదు, సూక్ష్మ సేవకూడ సేవమే.

ఆకలి కవిత్వం ఆకలిని పోగొట్టదు, భక్తి కవిత్వం దైవాన్ని ప్రత్యక్షం చేయదు. ఈ రెండూ కూడ తగిన కార్యసాధన వలనే సఫలం అవుతాయి. ప్రత్యక్షమైన దైవం మనిషిని సృష్టించిన దైవమాలేక మనిషిచేత సృష్టించబడిన దైవమా అనేది వేరు విషయం.

అయితే ఇంతకూ సాహిత్యం కాని మరొకకళ కాని సమాజాన్ని మార్చలేదనే అర్థమా? ప్రత్యక్షంగా మార్చలేదు, పరోక్షంగా మార్చగలదు అదేవిధంగా సమాజం కూడా సాహిత్యాన్ని కాని మరొకకళను కాని పరోక్షంగా మార్చగలదు. మన కవి అంటాడు :

“ఇన్నేళ్ళు
వణికించిన చేతుల ముందు
వణికిన చేతులు నేడు వణకలేదు
మార్పుకు నాంది :
ఇన్నేళ్ళు
దడిపించిన గుండెముందు
దడిసిన గుండె నేడు దడవలేదు
మార్పుకు ఆరంభం :
ఇన్నేళ్ళు
నిప్పులు కురిసిన కళ్ళముందు
మాడినమేను నేడు మాడలేదు
మార్పుకు సంకేతం :
ఇన్నేళ్ళు
అజాపించిన శిరస్సు ముందు
వంగిన శిరస్సు నేడు వంగలేదు

మార్పుకు పునాది :
నేటి మార్పుల పట్టిక
రేపటి తీర్పుల పుట్టుక !

ఇటువంటి మార్పుకావాలి మనిషి జీవితంలో. పె కవితను చదివినంత మాత్రాన మనిషిలో మార్పురాదుకాని మారాలనే సంకల్పం ఏర్పడుతుంది; ఏర్పడిన సంకల్పం ప్రయత్నంలోకి రూపొందుతుంది. రూపొందిన ప్రయత్నం సఫలీకృతం అవుతుందికూడ; ఎప్పుడైతే కాకపోవచ్చు కూడ, అది వేరే విషయం.

ఏది ఏమైనా, కవితాశాస్త్రాలు ఏవిధంగా ఉన్నా, కవితా ప్రక్రియలు ఏ తరహాగా ఉన్నా, కవితా లక్ష్యాలు ఏరకంగా ఉన్నా శ్రీ అడిగోపుల వెంకట రత్నం కవితలు మాత్రం కమనీయంగా ఉన్నాయి.

వాటిని చదువుతున్నంతసేపు ఆలోచననిస్తాయి, అనుభూతి నిస్తాయి; చదివి ముగించిన తరువాత వాటి ఛాయలు దగరనుండి దూరానికి, దూరం నుండి సుదూరానికి పొడవయి పోతూ పోతూ ఇంకొంతసేపటికి పొడవు, లోతుగా, మారిపోతుంది. పొడవు నీడలు లోతునీడలయి హృదయాన్ని తొలుస్తాయి.

మన కవి వృత్తిరీత్యా నాగార్జున విశ్వవిద్యాలయంలో ఇంజనీరు. ఇది వరకే కొన్ని తన కవితా సంకలనాలను బయటికి తెచ్చారు. అంటే అవి భూతకాలం అన్నమాట. ప్రస్తుత సంకలనం వర్తమానం. ఇక రానున్నవి భవిష్యత్.

కనిపించిన భూతకాలం మీదకంటే కనిపిస్తున్న వర్తమానం మీదకంటే కనిపించని భవిష్యత్ మీద విలువ ఎక్కువ వుంటుంది. అందుకే శ్రీ వెంకట రత్నం విషయంలో కూడ ఎక్కువ ఆశతో మనం ముందుకు చూద్దాం.

వృత్తి కవులకంటే ఔత్సాహికకవుల రచనలు ఎక్కువ రమ్యంగా ఉంటాయి అనేది గుప్తంకాని సత్యం వృత్తికవులకు తాము కవులం అనే జ్ఞాపకం చెదరక నిరంతరం మనసులో నిలచి ఉంటుంది.

ఔత్సాహిక కవుల్లో అది నిరంతర స్మృతిగా ఉండక అపుడపుడు మెరవటంతో నూతన చేతన మేల్కొంటుంది, తళుక్కున ఒక మెరుపు మెరుసుంది, తమకు తెలియకుండానే, ఆమెరుపే వారి కవిత. అందుకే ఆ కవితకంత మెరుపు !

— డాక్టర్ సంజీవదేవ్

ఇందులోని కవితలు ఆంధ్రపత్రిక దినపత్రిక, ఆంధ్ర
 సచిత్ర వారపత్రిక, ఆంధ్రజ్యోతి వారపత్రిక, ప్రజాశక్తి దిన
 పత్రిక, మయూరి వారపత్రిక, స్రవంతి మాసపత్రికలలో ప్రచురించ
 బడ్డాయి. ఆ పత్రికాధిపతులకు మరియు ముందుమాట వ్రాసిన
 డా॥ సంజీవదేవ్ గారికి, శ్రీ గుంటూరు శేషేంద్రకర్మగారికి కృత
 జ్ఞతలు.

—అడిగోపుల వెంకటరత్నమ్

మరణానికి రెండు ముఖాలు

ముందుగానే

నా మరణ వాఙ్మూలం

ప్రభుత్వ రికార్డులో నమోదైంది :

ఆకలి చావైతే

అన్ని రుగ్మతలతో

అనారోగ్యం పాలయ్యానని :

లాకప్ మరణమైతే

విరక్తిచెంది

విషం పుచ్చుకొన్నానని :

వరకట్నం చావైతే

వంటచేస్తూ

ఒంటికి నిప్పంటుకుందని :

మానభంగం చావైతే

మారణాయుధాలు చేస్తూ

మరణించిందని:

ముందుగానే

నా మరణ వాఙ్మూలం

ప్రభుత్వ రికార్డులో నమోదైంది :

నెలకు ముప్పై సంవత్సరాలు

నువ్వు రాసిన ఉత్తరం చేరింది
క్షేమ సమాచారం తెలిసింది
నా విషయం షరా మామూలే
నేను రాస్తున్నది అంతా మామూలే :
నిశ్శబ్దం లేని తైబ్రీలో
నిశ్శబ్దం బోర్డుల్ని చూస్తూ
శబ్దంలో నిశ్శబ్దాన్ని వెతుక్కుంటూ
స్తబ్ధంగా ఒక మూల కూర్చుంటున్నా :
చెదలు పట్టి చినుగు పట్టిన
పుస్తకాల్ని దుమ్ము దులుపుకుంటూ
సోదర సోదరీ మణులు
చించేసిన పేజీల్ని వెతుక్కుంటూ
నా పాదాలు ప్రదక్షిణ చేస్తున్నాయి :
రాదని తెలిసిన యం.ఓ. కోసం
వస్తుందనే ఆశ నా వెంటబడగా
ఎదురైన వ్యక్తిలో పోస్టుమేన్లు చూస్తూ
నా కళ్ళు నిత్యం భ్రమిస్తున్నాయి :
గోల్డులేని గోల్డుమెడలు చేబట్టి
విద్యాలయం నుండి విశ్వంలోకి
ఉద్యోగం కోసం నిరుద్యోగిగా
ఈవత్సరం నన్ను ప్రసవించబోతూంది :
ఎదురుచూసే జీవితానికి
నేనెంత ప్రథమ సంతానం ఐనా
ముప్పుట తిండిదొరికే నొకరీ ఒకటి కావాలి
నిరుద్యోగిగా నేకాలాన్ని కొలవలేను
కారణం నీకు తెలుసు
నిరుద్యోగికి నెలకు ముప్పై సంవత్సరాలు

ధర్మానుపత్తి

ఎండిన కళ్ళు సర్కారు దవాఖానాలో
ఎండమావుల్ని వెదుకుతున్నాయి
ఎండిన పేగులు గవాక్షాలకు
తోరణాలై వేలాడుతున్నాయి
తెల్లవార్లు కనలేక ఏడ్చిన తల్లి
కన్న శిశువును కనకుండా పోయింది
కనడానికి వచ్చిన తల్లి
తన కాన్పు గుర్తొచ్చి కన్నీరు కార్చింది
వార్డులో జీవచ్ఛవాలు
మందుల కోసం మొక్కునివాళ్ళులేరు
మందులు ముఖద్వారం గుండా
నల్ల బజారుకు నడుస్తుంటే ఆపినవాళ్ళులేరు
ప్రభుత్వానికి
పెరాలసిస్ సోకింది
ప్రభుత్వ ఆస్పత్రి
పక్షవాతాన పడింది !

తూర్పు వాకిలి తెరిచివుంది

పదవి పల్లకైంది

ప్రజలకు మోతైంది

లంచం లాంచనమైంది

నీతి హేళనైంది

విద్య వ్యాపారమైంది

ఉద్యోగం వేలం పాటైంది

కులం గుమ్మడి తీగైంది

కలం వ్యాపార పరమైంది

గమనం స్తబ్దమైంది

కాలం నిశ్శబ్దమైంది

నిశ్శబ్దంలో

అణువు నిండి వుంది

అది అణుబాంబై

పేలనుంది

తూర్పు వాకిలి తెరిచివుంది :

అస్పృశ్యుడు

అందరికీ అంటరాని వాడినయా
అందరికీ అవసరమున్న వాడినయా
ఆదినుండి నా పేరు అస్పృశ్యుడయా
నేటికీ నా నామం అదేనయా :
గూటినుంటి ఓటు కోసం లాగినారయా
అస్పృశ్యుడే అధినాయకుడని పాడినారయా
పదవి కోసం పదిమందిలో కలిపినారయా
పేరుకోసం పదిమందిలో పాకులాటయా
వక్రదారిన నడవను వెతుకులాటయా
పదవి పొందిన ప్రభువులు మరచినారయా
పదవికి నిచ్చెనై నిలచిన వాడినయా
పదవీచ్యుతులకు జ్ఞప్తికి వస్తానయా
అస్పృశ్యుడే ఆదిదేవుడని పొగడుతారయా
అనాదిగా నా పేరు అస్పృశ్యుడయా
నేటికీ నా నామం మారలేదయా
నేటికీ నా స్థానం అదేనయా :

నేటి మార్పుల పట్టిక

ఇన్నేళ్ళూ

వణికించిన చేతులముందు

వణికిన చేతులు నేడు వణకలేదు

మార్పుకు నాంది:

ఇన్నేళ్ళూ

దడిపించిన గుండెముందు

దడిసిన గుండె నేడు దడవలేదు

మార్పుకు ఆరంభం:

ఇన్నేళ్ళూ

నిప్పులు కురిసిన కళ్ళముందు

మాడిన మేను నేడు మాడలేదు

మార్పుకు సంకేతం :

ఇన్నేళ్ళూ

ఆజ్ఞాపించిన శిరస్సుముందు

వంగిన శిరస్సు నేడు వంగలేదు

మార్పుకు పునాది:

నేటి మార్పుల పట్టిక

రేపటి తీర్పుల పుట్టుక :

నడుస్తున్న చరిత్ర

రాగద్వేషాలు రగిలి

ఇద్దరు విద్యార్థులు ఒక్క క్లాసులో

ఒద్దిగ్గా కూర్చోని కాలమిది:

ఇన్విజిలేటరు ఒంటరిగా

ఇంటికి చేరని కాలమిది:

ఆకసాన నక్షత్రాల్ని లెక్కించే కాలమిది

బలవంతుడి లెక్కలనే బలపరిచే కాలమిది:

చదివినవాడికి మార్కులురాని కాలమిది

ప్రశ్నాపత్రం గుట్టుపెట్టాల్సినవాడే

బట్టబయలు చేస్తున్న కాలమిది:

ఇంటి దొంగను ఈశ్వరుడు పట్టిన కాలమిది

ఇంట్లోవాళ్ళు ఈశ్వరుణ్ణి శిక్షించిన కాలమిది:

తల్లి భారతికి గంతలు కట్టి

తనయులు తాకట్టుపెడుతున్న కాలమిది:

కడుపుకొట్టి కడుపు నింపుకొనే కాలమిది

కడుపు నిండినా కడుపు కొట్టటం మానని కాలమిది:

ఎంతటి వింతకాలమిది

మరెంతటి చేటుకాలమిది:

నీటిబొట్టు

శ్రమజీవి శరీరంపై
చెమటబొట్టుగా నిన్ను చూసినపుడు
విశ్వాన్ని గెలిచిన
విజయగర్వం నీలో చూశా:
ఉషోదయంలో
గడ్డిపరకపై కూర్చొని
ఆణిముత్యమై వెలుగుతూ
అందర్ని ఆకర్షించే నిన్ను చూశా:
కలకంఠకంఠి కళ్ళల్లో
కన్నీరై తొంగిచూసి
కలకంఠకంఠి వెతలు
నువ్వు కథలుగా చెప్పడం చూశా:
ఎండిన మొక్క మొదట్లో చేరి
నువ్వు పండిస్తున్నప్పుడు
విశ్వజన శ్రేయస్సుకై
నిరంతర నీ కృషిని చూశా:
నోరెండిన మనిషి నోట్లో చేరి
మరణంలోంచి జీవంలోకి
మనిషి పయనిస్తున్నప్పుడు
కరుణామయమౌ నీ కంట తడిని చూశా:

లేఖ

కంటినిండా నిద్ర ఎక్కడుంది నేస్తం
కోడిలా కూర్చొని కునుకు తీయడం తప్ప!
నా ప్రభుత్వమే
నా పక్కలో బల్లెమై
రోజూ గాయాలు చేస్తూవుంటే
ఎంతమంది సర్జన్లకు చూపించను
ఎన్నిసార్లని సర్జరీ చేయించను!
అన్నట్లు....
మొన్న నువ్వు బొమ్మ కొనుక్కోను
ఇచ్చి వెళ్ళిన రూపాయితో
బాబిగాడు ఇల్లంతా చాకెట్లు పంచాడు
అందరికీ ఎందుకురా అంటే
ఆకలి తీర్చుకోడాని కన్నాడు!
క్షమించు
కన్నీటిచుక్కలు పడి లేఖలో
రెండక్షరాలు కనుమరుగయ్యాయి
ఒకటి “న”
రెండోది “వు”
ఉంటాను నేస్తం !

నాసిరకం మొక్కలు

సాహిత్యాన్ని వ్యాపారం టోకుగా కొనేసి
క్షుద్రాన్ని కనేసి మార్కెట్లో వదిలేసింది:
చీకట్లో సాహిత్యం చొరస్తా చేరినపుడు
దారికానక మళ్ళినదారి యిది
నాటి స్తబ్ధతే నేటి యీ క్షుద్రత:
సాహితీ కేదారం ఎప్పుడూ సస్యశ్యామలమే
నాటి పెంచినవే నాసిరకం మొక్కలు
సూర్యుణ్ణి మింగింది రాహుకేతువులని
శాస్త్రీయంగా రచనల్లో చూపే ప్రయత్నం
మెడుల్లా ఆబ్లాంగేటా క్షణకాలం స్తంభించే
శాస్త్రీయంగా అశాస్త్రీయ రచనలు:
అక్షర జగత్తులో అలజడి రేగింది
స్తబ్ధతకు చలనంపోసి తిమిరాన్ని తరమాలి
తండ్రిని నడిపే బాధ్యత తనయుడిపై పడింది
బాధ్యత తెలియని తండ్రికి
బాధ్యత తెలిసిన కొడుకే తండ్రి:

దేశంలో దొంగలు పడ్డారు

దేశంలోదొంగలు పడ్డారు

భారతమాత బంగారు అందెలూ

వజ్ర ఖచిత వడ్డాణం

నవరత్న భరిత మకుటం

దోచుకు వెళ్ళారు దుర్మార్గులు:

ఎవరు దోచారో

తల్లి భారతికి తెలుసు

ఎక్కడికి తరలాయో

ఆ తల్లి బిడ్డలకు తెలుసు

ఏ బ్యాంకుల్లో దాచారో

ఈ దేశ ప్రజలకు తెలుసు

తెలిసీ తిరిగిరాని యీ సంపదంతా

ఎలా వెలికి తీయాలో వెతకండి ప్రజలారా

దొరల్లా వీరవిహారం చేస్తున్న

ఈ దొంగల్ని పట్టండి జనులారా:

అవినీతి

విత్తులు నాటితే
కత్తులు మొలవవు
చారెడ్డి
దోసిళ్ళతో పంచుకోలేము
అవినీతిని మింగిన ప్రభుత్వం
నీతిని కక్కదు!
మింగింది జీర్ణం కానినాడు
కక్కేయడం అనాది ఆచారం
కాదని బుకాయించడం
అనాది సాంప్రదాయం!
ప్రభుత్వం గేలరీలో కూర్చొని
ప్రజల్ని రంగస్థలంపై
నటించజేస్తూ వుంది
ఇంకేం.....
ప్రకటించబోయే ఫలితం
ప్రజలందరికీ ముందే తెలుసు!

నాకోసం శ్రమించేది...

కళ్ళెదుట ఘోరాన్ని
చూడనీకుండా
కనురెప్పలు
కంటిని బలవంతంగా మూశాయి:
కన్నీరు
ముఖం ముడతల్లో
కలకాలం నిలిచి
జలాశయాలయ్యాయి:
బ్రతికినంత కాలం
లేడికి ఒకటే భయం
పులివాత తప్పించుకోడం:
నా కోసం ౩౧౪-౪(౩)
నా చినుగుల దుప్పటి VEN
ఎంత శ్రమిస్తూంది....!
ఎంతసేపూ ౨౦౦౦
తను వణుకుతూ A.C.N.O. 3237
నా చలిని కాస్తూంది!

అరుణ పతాకం

దేశంలో

ప్రగతి నడక పోటీలో

నత్త ప్రథమ స్థానం గెల్చింది:

చైతన్య పరుగు పందెంలో

తాబేలుకు మొదటి స్థానం దక్కింది:

ఒక ప్రక్క కొన్ని జెండాలు

ప్రజల భుజాన ఊరేగుతున్నాయి

ఊరేగి మజారి అందుకుంటున్నాయి:

జెండాల హంగూ ఆర్భాటం

తళుకూ బెళుకులూ

పార్టీ ఫండుపై ఆధారపడున్నాయి:

మరో ప్రక్క

పీడిత ప్రజ హృదయాల్లో

రక్తారుణ విత్తనాలు మొలకెత్తి

ఎర్రనిబావుటాలై

ఎల్లెడలా అలలై

ప్రజల్ని కూడగడుతున్నాయి

ప్రజలకు కూడు పెడుతున్నాయి

ప్రజాస్వామ్య శకటానికి

ఎలపట

దాపట

అరుణ పతాకం ఎగిరేదెప్పుడు?

విద్యా వ్యాపారం

యూనివర్సిటీ గోల్డు మెడల్స్ చేపట్టి
పేరుబడ్డ యాజమాన్యం వారికి
పారితోషికం యిచ్చి
పేరుకు లెక్కరర్ పదవి చేపట్టా:
మింగే మెతుకులు నావే
మీసాలకు సంపెంగి నూనె నాదే:
కాలేజీలో కాలూనినందుకు
నెల నెలా అద్దె క్రింద
నాలుగొందలు మినాయించి
మూణ్ణెల్లకోసారి మూడొందలు జీతం యిస్తూ
ఇరుసుకి కందెనెయ్యకుండా
ఇరుసును త్రిప్పతూంది యాజమాన్యం:
అర్థాంగి ఆకల్ని మింగేశాక
కోపించిన ఆకలి పిల్లల్ని మింగేసింది:
తీగలాగితే డొంకంతా కదులుతుందని
తీగను లాగా....
డొంక కదిలింది:
కదిలిన డొంక నా వెంటపడింది:
మిత్రులారా: ప్రజాహితులారా:
సోదరీ సోదరులారా: నాబోటి అభాగ్యులారా
రండి: రండి:
నాకు సాయంగా నిలవండి
కదిలిన డొంకను కూల్చివేద్దాం రండి:

చీకట్ని తరిమి...

ప్రభుత్వం ప్రజల దగ్గరకొచ్చింది
అటుకులు పెట్టి కన్నీరు కార్చింది
కుచేలురను ఓదార్చి
కాలం గడుపుక వెళ్ళింది:
అద్దం అబద్ధం చెప్పదు
తన ఉనికికి కళంకం రానివ్వదు
ఎల్లకాలం టార్చిలైటు
వెలుగు చూపే ప్రభుత్వం
ఎంతకాలం నిలుస్తుంది:
ఎంత మోసం:
సముద్రాన్ని చూస్తూ
నోరెండి పోయింది
ఎంతకాలం గడిచింది?
పిరికితనం దైర్యాన్ని తెచ్చింది
గడ్డిపరకలు
వెంటిగా మారాయి:
అప్రమత్తం కాని నడక ప్రమాదం
చీకట్ని తరిమి
చేతులు కట్టుక కూర్చుంటే
తానే వెలుగంటూ
చీకటి మళ్ళీ వచ్చి కూర్చుంటుంది:

వై ప రీ త్యం

చవిటి నేలలో బీజం మొలకెత్తింది
సాగు భూమిలో బీజం చనిపోయింది
ప్రగతి చెంత విషాదం అలుముకొంది:
సాహిత్యంలో క్షుద్రం అవతరించింది
పాఠకుడిలో ఆలోచన అంతరించింది
చైతన్యం చెంత స్తబ్ధత అవరించింది:
ముల్లు కంచై పువ్వును కాస్తూంది
పువ్వు ముల్లుని శత్రువుగా చూస్తూంది
రక్షణ చెంత నమ్మకం దోపిగా నిలిచివుంది:
శ్రామికుని స్వేదం నిత్యం పారుతూంది
యజమాని ఇంట బంగారం నిండుతూంది
శ్రమ చెంత దోపిడి చేరివుంది:

క ద ల ం డి

కూలి చేసినవాడు
 కోట్లు గడించాడు
 వాడి చరిత్ర నేడు
 ప్రభుత్వం నిర్ణయించిన పాఠ్యాంశం
 వాడి ఎత్తులూ పై యెత్తులూ
 ప్రజలకు స్ఫూర్తంటూ పాఠ్యాంశం వివరణ:
 కూలి చేస్తున్న కోట్లమందిలో
 కూలి చేసిన ఒకడు
 కోట్లు ఎలా గడించాడో
 ప్రశ్నిస్తే
 పిడికెడు గుండెను పిండి ప్రభుత్వం
 కడివెడు కన్నీరు కార్పించింది:
 అందరి పరుగూ సమాధివై పే
 అన్నవాణ్ణి నువ్వు నమ్మకు
 వందమీటర్ల పరుక్కి
 వేయి మీటర్ల నడక్కి
 ఒక ఆఖరి పొయింటు వుంది
 ఆకలి బ్రతుకుల పరుక్కి
 అంతిమ గీత లేదు:
 కదలిక లేని స్తబ్ధతను
 కదిలించను కదలండి
 ఆకలి ఉద్యమంపై
 ఏ అణుబాంబూ పనిచెయ్యదు!

కర్తవ్యం

కలం చీకట్లో కూర్చుంది
చీకట్ని తిట్టుకొంటూ
వెలుగు చీకట్లో కూర్చుంది
చీకటి చేసిన విందును తింటూ:
శిశిరం చెట్టు ఆకుల్ని రాల్చింది
వసంతం చెట్టును చిగురించింది
కర్తవ్య నిర్వహణలో
దేనికదే పోటీ:
గుప్పెట్లోని వెలుగును
గూట్లోకి చేర్చేదెవరు
గూట్లోని వెలుగుతో
గూటిని సరిదిద్దేదెవరు?

నీ చేతిలోనే వుంది

కడలిని
పడవ
చీల్చేవరకు
కడలి
అభేద్యం!
చీకటిని
చిరుదీపం
చీల్చేవరకు
చీకటి
అగమ్యం!

పన్నులు - ధరలు

ప్రభుత్వానికి
ఆకలేస్తే
పన్నులకు
అంతమెక్కడిది!
ధరలకు
ఆకలేస్తే
దరిద్రులకు
అన్నమెక్కడిది!

కాంతి యుగానికి పయనం

గుండెను

రాయి చేసింది

గుండె :

రాయికి

రాగం నేర్పింది

గుండె:

రాగం నుండి

రాయికి పయనం

రాతియుగానికి పయనం:

రాయి నుండి

రాగానికి పయనం

కాంతియుగానికి పయనం:

బ డ్డె ట్

సంవత్సరాని కోసారి

సమర్పించబడే బడ్జెట్

రాజకీయ కురు సభలో

పేదవాడి వస్త్రాప్సహరణం:

మనిషి మనిషికి మధ్య...

నడిచిన నేల గాలికి పట్టదు
ప్రాణం పోయడమే దాని పని:
విసిరిన రాయి తరువుకు పట్టదు
పళ్ళను రాల్చడమే దాని పని:
ముడిచిన శిగ పువ్వుకు పట్టదు
పరిమళం వెదజల్లడమే దాని పని:
పితికిన వాడి గోత్రం గోవుకు పట్టదు
పాలు యివ్వడమే దాని పని:
మనిషి ఉనికి మనిషికి పడదు
వాడి గొంతు నులమడమే వీడి పని:

నియంత పాలన

మనిషికో బోను పెట్టి
నియంత పాలిస్తాడు:
తను పెట్టిన బోను
తన్ను పిలిస్తే
ప్రజాస్వామ్యం వల్లిస్తాడు:

లా ట రీ

నా అదృష్టాన్ని నా ప్రభుత్వం
లాటరీ టికెట్టులో దాచి
నిత్యం పరీక్షించుకోమని
నా చెవిలో పోరుతూంది!
నా ప్రభుత్వ మనుగడ
నా అదృష్టంలో దాచి
నా కష్టార్జిత రూపాయిపై
నా ప్రభుత్వం కన్నేసింది!

పల్లె - పట్నం

నగరం నిద్ర లేచింది
పొలకై
పసిపాపలా ఏడుస్తూంది!
పల్లె నిద్రలేచింది
తల్లె
పాపకు పాలు అందిస్తూంది!

అందలంపై అవినీతి

అవినీతి

తెలుపై

ఖద్దరులో తిరుగుతూంది

రాజరీవి వాలుకుతూంది:

నీతి

నలుపై

నగ్నంగా తిరుగుతూంది

పేదతనం పలుకుతూంది:

స్వాతంత్ర్య చరిత్ర

అర్థరాత్రి నిద్రలో స్వాతంత్ర్య జననం

మేలుకొనే సమయానికి స్వాతంత్ర్య మరణం:

సూర్యుడింత వరకు చూడంది స్వాతంత్ర్యం

స్వాతంత్ర్యమింత వరకు చూడంది కిరణం:

విష్ణువింశదానికే

భూమిని దున్నడం
గాయపర్చడం కాదు
నారుని పీకడం
హింసించడం కాదు
అంటుని నరకడం
చంపేయడం కాదు!
తొలి దశలోంచి
మలి దశలోకి
విష్ణు వింశదానికే!

రుణభారం

పుట్టిన బిడ్డ
భరతమాత వొళ్ళో
మూడు కేజీలు తూగుతున్నాడు!
విదేశీ రుణభారం
మూడు వందల రూపాయలు
నెత్తిపై మోస్తున్నాడు!!

సత్యం వధ - ధర్మం చెర

హేమా హేమీ న్యాయవాదులు

తమ వాదనల్లో

న్యాయాన్ని అన్యాయాన్ని

కోర్టులో వదిలాక

న్యాయమూర్తి న్యాయాన్ని బంధించాడు

అన్యాయపు ఆంబోతు

అలవికాక పొయ్యేసరికి:

స్ఫూర్తి దాతలం

మేము పుట్టకముందే

మా శ్రమశక్తి

టోకుగా కొనబడింది:

మేము పుట్టాక

దోపిడి బాటకి కీర్తిశేషులం

పోరుబాటకి స్ఫూర్తి దాతలం:

వేషం

రంగు మార్చిన నాయకుని నినాదం

గోడపై రంగు మార్చింది:

రంగు మార్చని నాయకుని నినాదం

గోడపై రంగు మాసింది:

నోరులేని గోడ కన్నీరు కార్చింది

నోరులేని ప్రజ కళ్ళు తెరిచింది:

ప్రజాస్వామ్య వేదిక

మారణాయుధాలు నిషేధిస్తూ

చట్టం చేసిన సభ్యులు

యధేచ్ఛగా ఆయుధాలు

విసురుకొనే వేదికే అసెంబ్లీ:

ఫలితాలు

పొలకుల వాగ్దానాలు
వ్యాకోచనం చెంది
ఇంటింటికొ ఉద్యోగం
పంచిపెడుతున్నాయి!
వాగ్దానాల ఫలితాలు
సంకోచం చెంది
ఊరికొ ఉద్యోగం
ఇచ్చి వెడుతున్నాయి!

ధర్మానికి రెండు పాదాలు

నాలుగు పాదాల ధర్మానికి
రెండు పాదాల నడక నేర్పడం
నిత్యం
న్యాయస్థానాల కసరత్తు!

జననం - మరణం

సిగ, దిండు సంఘర్షణలో
క్షణకాలం ఒరిగిపోతే
ఒక ప్రాణికి పూర్వక్రియ:
సిగ, దిండు సంఘర్షణలో
క్షణకాలం నలిగిపోతే
ఒక ప్రాణికి ఉత్తరక్రియ:
మునుమాపు వేళలో
కళ్ళు తెరిచి సిగకెక్కిన మల్లెపూవు
తొలిప్రొద్దు వేళకు కన్నమూసింది!

అధిక ధరలు

అధిక ధరల్ని
ఆకాశం మొయ్యలేక
నాలుగు చెరగులా
నేలను తాకింది!

స్వప్నహలేని రచన

ఎన్ని తూటాలు వుంటేనేం
గురి తప్పుతుంటే
ఎంత కవితాత్మ వుంటేనేం
గతి తప్పుతుంటే!

కథ వెనక కథ

ధనం పిరికిది
ఇనప్పెట్టెలో దాగుతూంది!
దాగిన పిరికిది
ధనికునికి ధైర్యం యిస్తూంది!

ప రి పా ల న

మహారణ్యంలో
మృగరాజు నిర్ణయాలే
జనారణ్యంలో
నియంతల నిర్ణయాలు:

వృద్ధ నిరుపేద

ఎట్టకేలకు
నా చూపు
సూది రంధ్రాన్ని
జయించింది:
కానీ
నా అతుకుల బొంత
సూదిని
ఓడించింది:

మూర్తున్న జనసంఖ్య

అన్యదేశాల వద్ద
అప్పుడుగుతున్నప్పుడు
పవిత్ర భారతదేశ
ప్రజల సంఖ్య
డెబ్బయి కోట్లు:
తెచ్చిన అప్పును
ప్రణాళిక పేరున
పంచుతున్నప్పుడు
మనదేశ జనాభా
డెబ్బయిమందే:

గులాములు

చస్తా
బ్రతికే
బ్రతుక్కి
చావు
బ్రతుకు
గులాములు:

ఏ రోజు కా రోజు

మూరెడు గుడ్డ దొరికినప్పుడు
బిడ్డ పెరగలేదని
జానెడు గుడ్డ దొరికినప్పుడు
బిడ్డ పెరిగాడని
బాధపడ్తూ బ్రతికేవే
నిరుపేదల చిరుబ్రతుకులు:

మళ్ళీ పరుగు

పేదవాడి గుడిసెకెళ్ళి
ప్రశాంతంగా బైటపడ్డ గాలి
ఉన్నవాడి ఏ. సి. గదికెళ్ళి
ఒక్క తన్నుకు బైటపడింది
సెగలు స్వేదం కక్కింది:
ఐనా
ఈ గాలికి బుద్ధిలేదు
ఉన్నవాడి గదికెళ్ళను
మళ్ళీ ఉరుకులు పరుగులు:

రంగు మార్పిడి

రంగు వేసిన
బ్యాటెట్ పెట్టెలో
రంగు మార్చిన
నాయకుని జననం
తిరోగమన పయనం
ప్రజాస్వామ్య ఖననం:

స్టార్ వార్స్

తల్లి ఆకాశం నిద్రపోతూంటే
అనుక్షణం భూమి నుండి వచ్చే
అపాయాల్ని పసిగట్టడానికి
----- త్యం వెలిగే
టార్చిలైట్
బిడ్డలు నక్షత్రాలు:

మారే లెక్కలు

ఇరవై నాలుగులు అరవయ్యని
కూలి లెక్కల రోజున
ఇరవై నాలుగులు నూట ఇరవయ్యని
వడ్డీ లెక్కల రోజున
ఇరవై నాలుగులు ఎనభయ్యని
తనయుడికి ట్యూషన్ రోజున
ఎక్కాల లెక్కలు
వల్లిస్తుంటాడు భూస్వామి:

జీ వి త ం

రెండు
ఉదయాల మధ్య
దాగున్నదే
మరణం:
వేయి
ఉదయాలకు వ్యాపించేదే
జీవితం:

దో పి డి

ఉచ్చాస
నిశ్వాసల మధ్య
ఊపిరి
దాగివున్నట్లు
శక్తి
శ్రమల మధ్య
దోపిడి
దాగివుంది!

ఎరుపంటే...

ఎర్రింకును చూసి
నల్లంకు భయపడింది
తను చేసిన తప్పుల్ని
తప్పక పట్టుకొంటుందని!
ఎర్రింకును చూసి
కాగితం ఎగిరి గంతేసింది
చేసిన తప్పుల్ని దిద్ది
ఒప్పుల్ని చూపెడుతుందని!
ఎరుపంటే అంత భయమెందుకు
అదిచ్చేది వెలుగై తే!

ప్రజానాయకుడు

ప్రజలు చేయి వదిలినా
ప్రజల చేయి వదలని వాడే
ప్రజాస్వామ్య వ్యవస్థలో
ప్రజానాయకుడు:

రైతు

పొట్ట చేత పట్టుకొని
ఎటో పోదామంటే
పొలం వుంది:
పొలం పండించి
పొట్ట నింపుకొందామంటే
ప్రక్కనే
తుఫాను పొంచివుంది:

చట్టం లొసుగులు

చట్టాల పొరల్లో
చీకటి వ్యాపారం దాగుంది
నులకను బాదితేగాని
నల్లులు రాలవు!

ప్రజలారా...

పాకడమే చేతగాని ప్రభుత్వం
పరుగులు తీస్తానంటుంది
పడిపోతుంది
పట్టుకోండి:
పరుగులు తీయాల్సిన ప్రభుత్వం
పాకుతూ వుంది
పడిపోతుంది
మార్చుకోండి:

ఆకలి

వాళ్ళకిచ్చిన అనెస్తీషియా
ఇంకా పనిచేస్తూనే వుంది
వడ్డించిన విస్తళ్ళను వాళ్ళు
వీపు మీద మోస్తూనే వున్నారు
ఆకలి తీర్చుకొన్నవాడు
ఆకల్ని మరిచాడు
దాహం తీర్చుకొన్నవాడు
బావిని పూడ్చాడు
భూమిపై పడ్డ నీటిబొట్టు
పారుతూనే వుంది
రాలిన రక్తపు బొట్టు
భూమిలో దాగుతూనే వుంది
అంతా సజావుగా సాగుతూనే వుంది:

కాలం కుంటుతూ వుంది

నెలకోసారి వచ్చి వెళ్తున్న
ఎన్నికలకు వీడ్కోలు చెప్తూ....
మీడియం వేప్లోనూ
షార్టు వేప్లోనూ
ట్యూన్ చెయ్యకుండానే
వీనులకు విందు చేస్తున్న
నాయకుల వాగ్దానాలను వింటూ....
నిన్నటి సన్నాన వేదికపై
సన్నానం చేసినవాడే చంపి
నేడు చనిపోయిన వాడికి
సంతాపం చెప్పడం చూస్తూ....
నిన్నటి కుంభకోణం
సశేష గాథకు నేడు సమాప్తం చదివి
నేటి కుంభకోణం సీరియల్ కోసం
రేపటికి ఎదురు చూస్తూ....
పదిమంది నాయకులు కలసి పారేసిన
పది జెండాల్ని ఏరుకొని
రేపటి కోసం దాచుకొని
పది పార్టీలు కలసి వెలసిన
ఐక్యపార్టీ జెండా ఆవిష్కరణను చూస్తూ....
ముచ్చిలి గుంటలో కళ్ళున్న
మహానాయకులు
ముందు నడక చూపెడుతుంటే
కాలం కుంటుతూ వుంది
చరిత్ర నడుస్తూ వుంది!

బూ ట క ం

బావిలోని కప్ప

చెర్లోకి వెళ్ళింది

బావి జీవితమే

బాగుందంటూ

తిరిగి తిరిగి చెప్తూంది:

ఆహా:

నా రేడియోనే

నేను నమ్మలేని స్థితి

ఉట్టికెక్కిన వాళ్ళంతా

ఇదే స్వర్గం అంటున్నారు:

ఒంటినిండా రక్తం వుంది

ఏం లాభం?

సిరలు

ధమనులు

పనిచెయ్యడం లేదు:

నడుస్తా...పాడుతా...రాస్తా

నడుస్తాను....నడుస్తాను

లక్ష్యంతో

తపస్సుతో

నేర్చుకొన్న నడకను నేర్పుతూ

జీవించకుండానే మరణించే

జీవితాలు జీవించేలా

మనస్సుల్లో మార్మోగుతూ

గుండెల్లోకి చొచ్చుకుంటూ

నడుస్తూనే వుంటాను:

పాడుతాను....పాడుతాను

దీక్షతో

ధ్యాసతో

చెట్లు పుష్పించేలా

మోళ్ళు చిగురించేలా

రాళ్ళు నడిచేలా

గళాలు విప్లవించేలా

పాడుతూనే వుంటాను:

రాస్తాను....రాస్తాను

కృషితో

ధ్యేయంతో

మనిషి మనిషి సూర్యుడని
విప్లవిస్తే వెలుగని
అజ్ఞాన తిమిరం
దోపిడి మయమని
తూర్పు గాలులు వీచేలా
శృంఖలాలు తెగేలా
రాస్తూనే వుంటాను:
పోరాటానికి పునాది
పరాజయం
గెలుపుకు పునాది
ఓటమి
నా చేతిలోని ఉలితో
నా ప్రజల్ని చెక్కుకొంటూ
నా ప్రజల్ని తీర్చిదిద్దుకొంటూ
నడుస్తా....పాడుతా....రాస్తా!

ప్రపంచ పండుగ మే డే

ప్రపంచ పండుగ మే డే
కన్నుల పండుగ ఈనాడే
కానీ

సమ్మే హక్కుపై
వేతన నిర్ణయంపై
కార్మిక ఐక్యతపై దైవాంశ సంభూతుల
దోపిడీ రక్కసుల

నిరంతర కర్కశ దాడులు:

శ్రామిక జనానికి నయా సంకెళ్ళు
కూలుతున్న సామ్రాజ్యవాద కుట్రలు:

ఇంక్విలాబ్ జిందాబాద్

విప్లవం వర్ధిల్లాలంటూ

మార్క్సి మహత్తర ఆశయం

ఎలుగెత్తి చాటు శ్రామికశక్తి....

ఓ ప్రపంచ కార్మికశక్తి....

ఎలుగెత్తిన గొంతుతో

పలు గొంతులు కలుస్తాయి

విప్లవం నీది

విజయం నీది:

చేతి సంకెళ్ళు

చిరకాలం వుండవు

కమ్ముకొన్న చీకటి

కలకాలం వుండదు:

జ వా బు

ప్రభుత్వం పాదరసం
 ప్రజలు అస్పృశ్యులు
 వచ్చి పోయే సంవత్సరాలు
 వయసును పెంచేవేగాని
 మనిషిని పెంచేవికావు చెల్లీ!
 అనావృష్టి అయితేనేం
 కర్షకుల కళ్ళు వర్షముతువులై
 వర్షించాక
 విత్తనాలకై వెయ్యిగడప
 వెతికి పట్టి నాటితే
 నా పొలం
 పురుగుల పెంపక కేంద్రమైంది:
 పురుగుమందు కత్తిరాయుళ్ళతో
 అధికార్లు కలయిక
 ప్రభుత్వం కర్షకుడికి యిచ్చిన
 ప్రజాస్వామ్య కానుక:
 ఆఖరికి తురుపు ముక్కగా
 మాంగల్యం అమ్మి మందులు చల్లితే
 మాంగల్యబల మహిమనుకొంటా
 పురుగు పొలంలో పులి అయింది:
 నీ వుత్తరం అందింది చెల్లీ
 నీ ఆందోళన అర్థమైంది తల్లీ
 చనిపోను విషం కొనుక్కోలేని
 ఆర్థిక పరిస్థితి నాది
 నేనెందుకు చనిపోతాను చెల్లీ!

ఎర్రజీర

భరత ఖండపు భావిజీవీ
కర్మభూమికి ఉపోదయమా!
ఉదయించిన సూర్యుడు మార్గమధ్యంలో
ఎప్పుడో హత్యయి వుండేవాడు
ఉత్తర దక్షిణ దిక్కులు
సెక్యూరిటీ గార్డులై
పశ్చిమ దిశకు చేరుస్తూ వుండకపోతే!
నీ పయనంలో నిత్యం అప్రమత్తం సుమీ....
నువ్వెప్పుడూ నీ నీడను నమ్మకు
అదెప్పుడు నీకు అద్దం పట్టింది?
పొడుగ్గానో....మరీ పొడుగ్గానో
పొట్టిగానో....మరీ పొట్టిగానో
నిన్ను చూపటం తప్ప
నిన్ను నిన్నుగా చూపిందెప్పుడు?
ఎత్తుగడలో నువ్వు అత్యంత జాగ్రత్త సుమీ....
మూసిన తలుపులు మంత్రాలకు తెరుచుకోవు
వెలుగు కళ్ళాపి నీ ఇంటిముందు చల్లి చూపు
ఇన్ని పచ్చిక బయళ్ళు ఎవరికోసం?
ఇంత విశాల ఆకాశం నీ కోసం!
గుండెలోని పాటను గొంతులోకి రానివ్వు
మనసులోని నిర్ణయాన్ని చేతల్లో చూపించు
కంటిలోని ఎర్రజీర కడుపులోనిదని చెప్పు!

మేలుకొని ఏరుకో

కాళ్ళు జాపితే

కాళ్ళదాకా దుప్పటి లేదు

ఎంతకాలం

లద్దెపురుగు జీవితం?

అగాధంలో పడి

కాళ్ళు చేతులు విరగొట్టుకున్న నీళ్ళు

అక్కడి చెట్లను బ్రతికిస్తున్నాయి

ఎక్కడున్నా ప్రాణరక్షణ:

సుదర్శన చక్రం

శిశుపాలుడ్ని వెంబడించింది

తప్పులు తల మునిగాయి:

సమాజం కలగూర గంప

పసిడి తీగలున్నాయి

మేలుకొని ఏరుకో:

నలభై ఏళ్ళ స్వాతంత్ర్యం

దోపిడీ జన్మహక్కుని
దౌర్జన్యం వృత్తిపరమని
అవినీతి జీవిత భాగమని
నమ్మి నడిచిన నాయకులకు
ఇన్నేళ్ళ స్వాతంత్ర్యం
ఎదురులేని స్వేచ్ఛాపథం:
ఆనాటి స్వాతంత్ర్యంనాటి నుండి
ఉదయించిన ఉదయాల్ని తెక్కిస్తే
కూడు దొరకని ఉదయాలు కొన్ని
కూలి దొరకని ఉదయాలు కొన్ని:
వయసు పెరిగిన స్వాతంత్ర్యంలో
మనిషి పెరగని మరుగుజ్జు
నాలుగువేళ్ళూ నోట్లోకి పోని చరిత్రే
నలభై ఏళ్ళ మన స్వాతంత్ర చరిత్ర:

నేటికి రేపటి దారి చూపకు

నేడు నేటితో

పోరి గెలుపు

నేటికి రేపటి

దారి చూపకు!

రేపుకు రక్షణ

ఎల్లుండి పుడుతూనే వుంది!

నిన్నను నేటితో దాటావు

ఆ నిన్నలు

కోకొల్లలై

కాలచక్రంలో కలిశాయి

నేటికి నీపై నమ్మకముంది

ఇక

నేటికి రేపటి దారి చూపకు!

నోటికందని చేతిముద్ద

మబ్బులు తెల్లచీర విప్పేసి
నల్లచీర ధరించాయి
ప్రసవించడానికి:
కర్నకుల కళ్ళల్లో
మబ్బులు తొలగిపోయి
కాంతులు నిండాయి:
పుట్టబోయే బిడ్డకొసం
పొలాలు హస్తాశ్చయి
చేతులు పైకెత్తాయి:
ఒక తడి చినుకులుపడి
ఎండబోయే పంట
పండబోతున్నదని
జనావళి కలలు కన్నారు:
ఎవరనుకున్నారు
ఆరోగ్యంగా వున్న ఆ మబ్బులు
అనాకారి
నెలలు నిండని బిడ్డను కంటాయని:
చేతికి అందిన ముద్ద
నోటికి అందకుండా పోతుందని:

నిజం నిద్రపోతూ వుంది

ధర్మం ఇంటింటా ఆగి
శ్రీరామచంద్రుని చరిత్ర చెప్పి
దశకంతుని వేనోళ్ళ స్తుతిస్తూంది:
న్యాయం ఇంటింటికీ ఏగి
ద్రౌపది వస్త్రాప్రహరణం చెప్పి
దుశ్శాసనుణ్ణి శ్లాఘిస్తూ వుంది:
దానం ఇంటింటిలో దూరి
సూతపుత్రుని చరిత్రచెప్పి
ఇంద్రుని కొనియాడుతూ వుంది
అహింస ఇంటింటికీ తిరిగి
గాంధీకథ చెప్పి
గాడ్సేను పొగడుతూ వుంది:
నిజం నిత్యం నిదురపోతూ వుంది
అబద్ధం నిజమై ఆడుతూ వుంది:

చేయి కలుపుతున్నాను

చూస్తున్నాను: చూస్తున్నాను:

చీకట్లో చిరుదీపం

ఉరేసుకోవడం

చివికిన బ్రతుకుల్ని

చీకటి పెనేసుకోవడం

మోడువారిన జీవులు

చిగురించకపోవడం

జీవమున్న విత్తులు

మొలకెత్తకపోవడం

శ్రీరాముళ్ళు

సీతల్ని వదిలేయడం

హరిశ్చంద్రులు

చంద్రమతుల్ని అమ్మేయడం

చూస్తున్నాను: చూస్తున్నాను:

తిమిరంలో

కాంతికోసం

సంకుచితత్వం లేని

సమతా మమతల కోసం

సమ సమాజం వెలిసే

సమయం కోసం

ఎదురుచూస్తున్నాను

సాధనకై చేయి కలుపుతున్నాను:

